



Ġabra tal-ġurisprudenza

Kawża C-558/12 P

L-Uffiċċju għall-Armonizzazzjoni fis-Suq Intern (Trade marks u Disinni) (UASI)
vs
riha WeserGold Getränke GmbH & Co. KG

“Appell — Trade mark Komunitarja — Trade mark verbali WESTERN GOLD — Oppożizzjoni mill-proprjetarju tat-trade marks verbali nazzjonali, internazzjonali u Komunitarja WeserGold, Wesergold u WESERGOLD”

Sommarju — Sentenza tal-Qorti tal-Ġustizzja (Is-Sitt Awla) tat-23 ta' Jannar 2014

1. *Trade mark Komunitarja — Definizzjoni u kisba tat-trade mark Komunitarja — Raġunijiet relattivi għal rifjut — Oppożizzjoni mill-proprjetarju ta' trade mark preċedenti identika jew li tixxiebah irreġistrata għal prodotti jew servizzi identici jew li jixxiebhu — Probabbiltà ta' konfużjoni mat-trade mark preċedenti — Karattru distintiv għoli tat-trade mark preċedenti — Irrilevanza fil-każ ta' assenza ta' xebh bejn it-trade marks ikkonċernati*

(Regolament tal-Kunsill Nru 207/2009, Artikolu 8(1)(b))

2. *Appell — Interess ġuridiku — Kundizzjoni — Appell li jista' jagħti benefiċċju għall-parti li pprezentatu — Ammissibbiltà ta' talba għas-sostituzzjoni ta' motivi li tikkostitwixxi difiża kontra aggravju mressaq mill-kontroparti*

(Artikolu 256 TFUE; Statut tal-Qorti tal-Ġustizzja, l-ewwel paragrafu tal-Artikolu 56)

1. Minn ġurisprudenza stabbilita jirrizulta li, għall-finijiet tal-applikazzjoni tal-Artikolu 8(1)(b) tar-Regolament Nru 207/2009 dwar it-trade mark Komunitarja, probabbiltà ta' konfużjoni tippresupponi kemm identikità jew xebh bejn it-trade mark li għaliha saret l-applikazzjoni u t-trade mark preċedenti kif ukoll identikità jew xebh bejn il-prodotti jew servizzi koperti mill-applikazzjoni għal reġistrazzjoni u dawk li għalihom giet irreġistrata t-trade mark preċedenti, u dawn huma kundizzjonijiet kumulattivi.

Il-ġurisprudenza tal-Qorti tal-Ġustizzja hija stabbilita sew f'dan ir-rigward. Fil-fatt, din tal-aħħar fakkret diversi drabi li, fl-assenza ta' xebh bejn it-trade mark preċedenti u t-trade mark li għaliha saret l-applikazzjoni, il-karattru distintiv għoli tat-trade mark preċedenti, l-identikità jew ix-xebh tal-prodotti jew tas-servizzi kkonċernati ma humiex biżżejjed sabiex tiġi kkonstatata l-probabbiltà ta' konfużjoni bejn it-trade marks kunfligġenti.

Barra minn hekk, il-Qorti tal-Ġustizzja ċaħdet bħala manifestament infondat l-aggravju bbażat fuq l-iżball ta' liġi li l-Qorti Ġenerali allegatament wettqet meta ddeċidiet li oppożizzjoni bbażata fuq l-Artikolu 8(1)(b) tar-Regolament Nru 207/2009 setgħet, f'ċerti każijiet, tiġi miċhuda abbażi ta' sempliċi eżami tax-xebh bejn it-trade marks kunfligġenti u, għalhekk, b'mod partikolari, mingħajr ma jsir eżami tal-karattru distintiv eventwalment għoli tat-trade mark preċedenti. Il-Qorti tal-Ġustizzja ddeċidiet essenzjalment li l-Qorti Ġenerali ma kinitx wettqet iżball ta' liġi meta ddeċidiet li, ladarba l-Bord tal-Appell tal-Uffiċċju għall-Armonizzazzjoni fis-Suq Intern (Trade marks u Disinni) wasal

għall-konklużjoni li t-trade marks kunfliġġenti ma setgħu b'ebda mod jitqiesu li jixxiebhu mill-pubbliku rilevanti, dan il-bord seta' għustament jiddeduċi minn din il-konklużjoni li kull probabbiltà ta' konfużjoni kienet eskluża, mingħajr ma kien neċessarju li qabel jeżamina b'mod partikolari l-eventwali karattru distintiv għoli tat-trade mark preċedenti fil-kuntest ta' evalwazzjoni globali tal-probabbiltà ta' konfużjoni.

Għaldaqstant, ix-xebh bejn it-trade marks inkwistjoni huwa kundizzjoni neċessarja sabiex tiġi evalwata l-eżistenza ta' probabbiltà ta' konfużjoni, fis-sens tal-Artikolu 8(1)(b) tar-Regolament Nru 207/2009. Għalhekk, l-assenza ta' xebh bejn it-trade marks kunfliġġenti tirrendi l-Artikolu 8 inapplikabbli.

Il-karattru distintiv imsaħħaħ miksub permezz tal-użu ta' trade mark huwa għalhekk element li għandu jittiehed inkunsiderazzjoni sabiex jiġi evalwat jekk ix-xebh bejn is-sinjali jew bejn il-prodotti u s-servizzi huwiex suffiċjenti sabiex jagħti lok għal probabbiltà ta' konfużjoni.

(ara l-punti 41-45)

2. Sabiex talba għas-sostituzzjoni ta' motivi tkun ammissibbli, huwa meħtieġ li jkun hemm interess ġuridiku, fis-sens li din it-talba għandha tkun tali li, permezz tal-eżitu tagħha, tikseb vantaġġ għall-parti li tkun ressqitha. Dan jista' jkun il-każ meta t-talba għal sostituzzjoni ta' motivi tikkostitwixxi difiża kontra aggravju mressaq mill-appellant.

(ara l-punt 55)